

**COVID-19 ကာကွယ်၊ ထိန်းချုပ်၊ ကုသရေးလုပ်ငန်းများတွင် ပါဝင်ပံ့ပိုးကူညီဆောင်ရွက်နေသော
စေတနာ့ဝန်ထမ်းအဖွဲ့များ၊ လူမှုရေးအသင်းအဖွဲ့များ နှင့် ပရဟိတအသင်းများမှ ဆောင်ရွက်လျက်ရှိသည့်
လုပ်ငန်းများကို ဆွေးနွေးခြင်းနှင့် အကြံပြုတင်ပြခြင်း အစည်းအဝေးတွင် ပြည်ထောင်စုဝန်ကြီး
ဒေါက်တာမြင့်ထွေး ပြောကြားခဲ့သည့် အမှာစကားကောက်နုတ်ချက်**

နေပြည်တော်

(၂၀၂၀) ပြည့်နှစ်၊ နိုဝင်ဘာလ (၄) ရက်

- ယနေ့ တွေ့ဆုံဆွေးနွေးပွဲသို့ တက်ရောက်လာကြသည့် စေတနာ့ဝန်ထမ်းအဖွဲ့များ၊ လူမှုရေးအသင်းအဖွဲ့များ နှင့် ပရဟိတအသင်းများကိုသာမက နိုင်ငံတစ်ဝန်းလုံးတွင် COVID-19 ကာကွယ်၊ ထိန်းချုပ်၊ ကုသရေးလုပ်ငန်းများတွင် ပါဝင်ပံ့ပိုးကူညီဆောင်ရွက်နေသူအားလုံးအား ဝန်ကြီးဌာန၏ ဝန်ထမ်းများနှင့် ပြည်သူများ ကိုယ်စား ဂုဏ်ပြုအသိအမှတ်ပြုကာ ကျေးဇူးတင်ရှိပါကြောင်း၊
- စေတနာ့ဝန်ထမ်းလုပ်ငန်းများဆောင်ရွက်နေသူအားလုံးသည် COVID-19 ဆိုင်ရာ အသွားအလာ ကန့်သတ်ရာနေရာများ၊ အနံ့ပျောက်လက္ခဏာရှိသူများထားရှိရာနေရာများ၊ COVID-19 ကုသရေးဌာနများနှင့် ဆေးရုံများတွင်လည်းကောင်း၊ လူနာနှင့်ထိတွေ့ခဲ့သူများအား ရှာဖွေထောက်လှမ်းရာတွင်လည်းကောင်း၊ COVID-19 သံသယလူနာများနှင့် လူနာများအား သယ်ယူပို့ဆောင်ရာတွင်လည်းကောင်း အမျိုးမျိုးသော လုပ်ငန်းများတွင် မိမိ၏ကိုယ်ကျိုးမပါဝင်သော်လည်း မိမိ၏ကိုယ်ပိုင်အရေးကိစ္စသဖွယ် စိတ်အားထက်သန်စွာဖြင့် ပါဝင်ဆောင်ရွက်နေကြသည်ကို တွေ့ရှိရပါကြောင်း၊
- ဤအဖွဲ့များ၏ ပံ့ပိုးဆောင်ရွက်ချက်များသည် ဝန်ကြီးဌာန၏ COVID-19 ထိန်းချုပ်မှု လုပ်ငန်းများ အောင်မြင်စေရန်အတွက် မဖြစ်မနေလိုအပ်ပြီး အရေးကြီးပါကြောင်း၊
- ရန်ကုန်တိုင်းဒေသကြီးတွင် ဝန်ကြီးဌာန၏ COVID-19 လုပ်ငန်းများစွာကို ပါဝင်ပံ့ပိုးဆောင်ရွက်နေသည့် အသင်းအဖွဲ့များ များပြားသဖြင့် လုပ်ငန်းများ ပိုမို၍ ချိန်သားကိုက်ချိတ်ဆက်ဆောင်ရွက်နိုင်ရန်၊ ပိုမိုထိရောက်စေရန်၊ လုပ်ငန်းဆောင်ရွက်မှုများ ထပ်မနေစေရန်နှင့် လိုအပ်သည်များကို ကျန်းမာရေးနှင့် အားကစားဝန်ကြီးဌာနမှ ပိုမိုပံ့ပိုးဖြည့်ဆည်းနိုင်ရန်တို့အတွက် ကျန်းမာရေးနှင့်အားကစားဝန်ကြီးဌာန၊ ရန်ကုန်တိုင်းဒေသကြီး အစိုးရအဖွဲ့နှင့် အထွေထွေ အုပ်ချုပ်ရေးဦးစီးဌာနတို့ ပူးပေါင်းပြီး သုံးပွင့်ဆိုင်အဖွဲ့တစ်ဖွဲ့စည်း ဆောင်ရွက်သင့်ပါကြောင်း၊

- COVID-19 ကာကွယ်ထိန်းချုပ်ရေးလုပ်ငန်းများဆောင်ရွက်ရာတွင် ရောဂါကူးစက်ပျံ့နှံ့မှုပုံသဏ္ဌာန်၊ ရောဂါပိုး၏ သဘောသဘာဝအခြေအနေ၊ မိမိတို့တွင် ရှိသော အရင်းအမြစ်စသည့် ဖြစ်ပေါ်ပြောင်းလဲလျက်ရှိသော အခြေအနေများနှင့် ကိုက်ညီစွာဖြင့် ဆောင်ရွက်လျက်ရှိပါကြောင်း၊
- COVID-19 ကဲ့သို့ အသက်ရှူလမ်းကြောင်းမှ တစ်ဆင့်ကူးစက်ပြီး လျင်မြန်စွာကူးစက်ပျံ့နှံ့သော ကပ်ရောဂါကို ကာကွယ်ထိန်းချုပ်ရာတွင် လျင်မြန်စွာ ဆုံးဖြတ်ချက်ချမှတ်ကာ တုံ့ပြန်ချက်သည် အထူးအရေးကြီးသဖြင့် မှန်ကန်သောသတင်းအချက်အလက်များ အချိန်နှင့်တစ်ပြေးညီ ရရှိစေရန် မိမိတို့ကြိုးစားလျက်ရှိပြီး အတတ်နိုင်ဆုံး စနစ်တကျချိန်သားကိုက် ချိတ်ဆက်ဆောင်ရွက်လျက် ရှိပါကြောင်း၊
- အစွမ်းထက်မြက်သော COVID-19 ကာကွယ်ဆေးပေါ်ထွက်လာပြီး လူဦးရေအများစုထိုးနှံမှုမရရှိခင် အချိန်အထိ COVID-19 ကူးစက်မှု ဒုတိယလှိုင်း၏နောက်တွင်လည်း ကူးစက်မှုလှိုင်းငယ်များရှိလာနိုင်ပါကြောင်း၊ ပြည်သူများအနေဖြင့် COVID-19 ကာကွယ်ရေး စည်းကမ်းများကို မိမိအရေးကဲ့သို့ သဘောထားကာ တိကျစွာလိုက်နာပါက အဆိုပါ လှိုင်းများ တစ်ခုနှင့် တစ်ခု ဖြစ်ပွားမှု ဝေးကွာပြီး မကြီးမားနိုင်ပါကြောင်း၊
- COVID-19 သည် ကျန်းမာရေးကဏ္ဍတွင်သာမက လူမှုရေး၊ စီးပွားရေး၊ ပညာရေးစသည့် ကဏ္ဍအမျိုးမျိုးကိုပါထိခိုက်စေခြင်းဖြစ်သဖြင့် COVID-19 ကာကွယ်ရေးစည်းကမ်းများကို အလေးထား လိုက်နာကြရန် အထူးအရေးကြီးပါကြောင်း၊
- ဤလူမှုရေးအဖွဲ့အစည်းများအနေဖြင့် မိမိတို့၏ လုပ်ငန်းဆောင်ရွက်ချက်များကို အမြဲဆန်းစစ်သုံးသပ်ကာ အထိရောက်ဆုံးဆောင်ရွက်နိုင်ရန် ကြိုးစားရမည်ဖြစ်ပါကြောင်း၊
- လူမှုရေးအဖွဲ့အစည်းများမှ ကဏ္ဍအမျိုးမျိုး၌ ကူညီလျက်ရှိသည့်ဆောင်ရွက်ချက်များကို တိုင်းဒေသကြီး ပြည်သူ့ကျန်းမာရေးနှင့်ကုသရေးဦးစီးဌာနမှ အမြဲတမ်းသိရှိသုံးသပ်၍ လိုအပ်သလို ညှိနှိုင်းပံ့ပိုး ကူညီရမည်ဖြစ်ပါကြောင်း၊
- ဤအသင်းအဖွဲ့များ၏ ယခု COVID-19 ကာကွယ်ထိန်းချုပ်ရေးတွင် အဘက်ဘက်မှ ပါဝင်ကူညီ ဆောင်ရွက်ချက်များကို အသင်းအဖွဲ့တစ်ခုချင်းစီက ပြုစုရေးသား၍ ကျန်းမာရေးနှင့်အားကစား ဝန်ကြီးဌာနသို့ ပေးပို့စေလိုပြီး မိမိတို့ဝန်ကြီးဌာနက စုစည်း၍ မှတ်တမ်းတင် စာအုပ်ထုတ်ဝေသွားမည် ဖြစ်ပါကြောင်း၊

- ယနေ့တွေ့ဆုံပွဲသို့ တက်ရောက်လာကြသူများအနေဖြင့် လက်ရှိလုပ်ငန်းဆောင်ရွက်ရာတွင် တွေ့ကြုံရသည့် အခက်အခဲနှင့် စိန်ခေါ်မှုများ၊ ဝန်ကြီးဌာနမှ ဖြည့်ဆည်းဆောင်ရွက်ပေးရန် လိုအပ်သည်များအား ပွင့်လင်းစွာဖြင့် ပြောကြားကြစေလိုပါကြောင်း၊
- ယနေ့တက်ရောက်လာသူများ၏ ဆွေးနွေးတင်ပြချက်များအရ ပရဟိတလူမှုရေးအသင်းများသည် ငွေကြေးအားဖြင့်လည်းကောင်း၊ ပစ္စည်းကိရိယာအားဖြင့်လည်းကောင်း၊ လုပ်အားဖြင့်လည်းကောင်း၊ ပံ့ပိုးမှုများသည် အထူးများပြားပြီး လုပ်ငန်းအမျိုးအစားကဏ္ဍလည်း စုံလင်များပြားပါကြောင်း၊
- ယခုကဲ့သို့ COVID-19 ကာလအတွက်သာမက ရေရှည်အတွက်ပါ အကြံပြုချက်များ ပေးအပ်ခြင်းကို ကျေးဇူးတင်ရှိပါကြောင်း၊
- ပရဟိတစေတနာ့ဝန်ထမ်းများက COVID-19 ကာကွယ်ထိန်းချုပ်ရေးလုပ်ငန်းများအပြင် ပတ်ဝန်းကျင် သန့်ရှင်းရေးလုပ်ငန်းများဆောင်ရွက်နေခြင်းသည် ကြွက်၊ ခြင်၊ ယင်၊ ရေဆိုးရေညစ်တို့မှတစ်ဆင့် ကူးစက်တတ်သော ရောဂါများ ဖြစ်ပွားမှုကို ကာကွယ်ပေးနိုင်မည် ဖြစ်ပါကြောင်း၊
- ဤအသင်းအဖွဲ့များနှင့် အလှူရှင်များ၏ အောက်ဆီဂျင်ပိုက်လိုင်းများတပ်ဆင်ခြင်းအပါအဝင် ဆေးရုံကြီးများ အဆင့်မြှင့်တင်ပြင်ဆင်ခြင်း လုပ်ငန်းများသည် ယခု COVID-19 အတွက်သာမက ရေရှည်တွင် နောင်လာနောက်သားများအတွက် များစွာ အကျိုးရှိစေမည်ဖြစ်ပါကြောင်း၊
- ရန်ကုန်တိုင်းဒေသကြီးတွင် အရေးပေါ်လူနာတင်ယာဉ်ကြီးကြပ်ကွပ်ကဲမှုစနစ်ကောင်းတစ်ရပ် ပေါ်ပေါက်လာရေးသည် ရေရှည်တွင်အရေးကြီးသဖြင့် သက်ဆိုင်ရာတာဝန်ရှိသူများအား စေတနာ့ဝန်ထမ်း လူနာတင်ယာဉ်အဖွဲ့များနှင့် ဆွေးနွေးဆောင်ရွက်စေမည်ဖြစ်ပါကြောင်း၊
- လူနာတင်ယာဉ် အသင်းအဖွဲ့များမှ စေတနာ့ဝန်ထမ်းများအတွက် စွမ်းဆောင်ရည်မြှင့် သင်တန်းများကို လူမှုဝန်ထမ်း၊ ကယ်ဆယ်ရေးနှင့် ပြန်လည်နေရာချထားရေးဝန်ကြီးဌာနနှင့် ပူးပေါင်း၍ ပိုမိုကျယ်ပြန့်စွာ ပေးအပ်ရန် စီစဉ်ဆောင်ရွက်သွားမည်ဖြစ်ပါကြောင်း၊
- မိမိအနေဖြင့် စေတနာ့ဝန်ထမ်းအဖွဲ့များ၏ လူနာတင်ယာဉ်များအတွက် စက်သုံးဆီလိုအပ်ချက် အပါအဝင် ယနေ့တင်ပြသော ကိစ္စရပ်များအား "ရန်ကုန်တိုင်းဒေသကြီးအတွင်း COVID-19 ကာကွယ်၊ ထိန်းချုပ်၊ ကုသရေးဆိုင်ရာ ပေါင်းစပ်ညှိနှိုင်းရေးအဖွဲ့" ၏ နေ့စဉ်အစည်းအဝေးသို့ တက်ရောက်ကာ ဆွေးနွေး ညှိနှိုင်းမည် ဖြစ်ပါကြောင်း၊

- အသင်းအဖွဲ့များ၏ လုပ်ငန်းဆောင်ရွက်မှု အစီရင်ခံစာ (report) များ အပါဝင် သတင်းအချက်အလက်များကို သုံးသပ်ကာ လိုအပ်သလို တုံ့ပြန်ဆောင်ရွက်ရန်အတွက် အဖွဲ့တစ်ဖွဲ့အား နေပြည်တော်မှ ရန်ကုန်တိုင်းဒေသကြီးသို့ စေလွှတ်ထားရှိပြီးဖြစ်ပါကြောင်း၊
- ပုဂ္ဂလိက ဆေးရုံများနှင့် ပူးပေါင်း၍ COVID-19 ရောဂါရှာဖွေမှုနှင့် ကုသမှုလုပ်ငန်းများကို မကြာမီ စတင်ဆောင်ရွက်တော့မည်ဖြစ်ပါကြောင်း၊
- လူနာများနှင့် စေတနာ့ဝန်ထမ်းများ၏ COVID-19 နှင့် ဆက်စပ်ပြီး စိတ်ပိုင်းဆိုင်ရာ ထိခိုက်ခံစားရမှုများ သက်သာလျော့ပါးစေရေးအတွက်လည်း ဝန်ကြီးဌာနမှ စိတ်ရောဂါအထူးကုဆရာဝန်များက ရန်ကုန်တိုင်းဒေသကြီး ပြည်သူ့ကျန်းမာရေးနှင့်ကုသရေးဦးစီးဌာနနှင့် ညှိနှိုင်း၍ ဆောင်ရွက်မည်ဖြစ်ပါကြောင်း၊
- ဘက်စုံမှ အကျိုးရှိစေရန်အတွက် ရေရှည်ကို မျှော်မှန်း၍ စေတနာ့ဝန်ထမ်းအဖွဲ့များ၊ လူမှုရေးအသင်းအဖွဲ့များ နှင့် ပရဟိတအသင်းများမှ တာဝန်ရှိသူများ အချင်းချင်း Videoconferencing စနစ်ဖြင့် ပုံမှန်တွေ့ဆုံဆွေးနွေးနိုင်ရန်နှင့် ကွန်ရက် တစ်ခုဖြစ်လာစေရန်အတွက် ဝန်ကြီးဌာနမှ ချိတ်ဆက်ညှိနှိုင်းဆောင်ရွက်သွားမည်ဖြစ်ပါကြောင်း ပြောကြားခဲ့ပါသည်။

တွေ့ဆုံဆွေးနွေးပွဲသို့ တက်ရောက်ခဲ့ကြသူများ

- ကျန်းမာရေးနှင့်အားကစားဝန်ကြီးဌာန၊ ဒုတိယဝန်ကြီး၊
- အမြဲတမ်းအတွင်းဝန်၊
- ညွှန်ကြားရေးမှူးချုပ်၊ ပြည်သူ့ကျန်းမာရေးနှင့်ကုသရေးဦးစီးဌာန၊
- ဒုတိယညွှန်ကြားရေးမှူးချုပ် (ဗဟိုကူးစက်ရောဂါတိုက်ဖျက်ရေး)၊
- ဒုတိယညွှန်ကြားရေးမှူးချုပ် (ရောဂါနှိမ်နင်းရေး)၊
- ဒုတိယညွှန်ကြားရေးမှူးချုပ် (စီမံ/ ဘဏ္ဍာ)နှင့် တာဝန်ရှိသူများ၊
- ရန်ကုန်တိုင်းဒေသကြီး ပြည်သူ့ကျန်းမာရေးနှင့်ကုသရေးဦးစီးဌာနမှူး၊
- We Love Yangon အဖွဲ့မှ အတွင်းရေးမှူး၊
- မြန်မာနိုင်ငံ လိုင်စင်ရကန်ထရိုက်တာများအသင်းချုပ်၊
- မြန်မာနိုင်ငံလူမှုကယ်ဆယ်ရေးအသင်းချုပ် (ဗဟို)၊ အထွေထွေအတွင်းရေးမှူးနှင့် ဗဟိုပြန်ကြားရေးတာဝန်ခံ၊
- ရန်ကုန်ပြည်သူ့ဆေးရုံကြီးတွင် စေတနာ့ဝန်ထမ်းဆောင်ရွက်နေသူ၊
- Myanmar Christian Council ၏ အဖွဲ့ခေါင်းဆောင်၊

- ဝေဠုကျော်ဖောင်ဒေးရှင်းမှ ဦးဆောင်သူ၊
- Golden Middle Way အဖွဲ့ မှ ဥက္ကဋ္ဌ၊
- Skynet Oxygen Donor and Volunteer အဖွဲ့မှ ဒုတိယဥက္ကဋ္ဌ၊
- ရန်ကုန်တိုင်းဒေသကြီး လူငယ်ရေးရာကော်မတီ မှ အတွင်းရေးမှူး၊
- Clean Yangon အဖွဲ့၏ ဥက္ကဋ္ဌ၊
- Volunteer for COVID-19 အဖွဲ့မှ တာဝန်ခံ၊
- ရန်ကုန်တိုင်းဒေသကြီး လူငယ်ရေးရာ ကော်မတီ၊ လူမှုရေးဆိုင်ရာလုပ်ငန်းကော်မတီမှ တာဝန်ခံ၊
- လူမှုကူညီကယ်ဆယ်ရေးအဖွဲ့ (ရန်ကုန်) ၏ ဒုတိယဥက္ကဋ္ဌ၊
- ဇာမနီ (မြန်မာ) COVID-19 ရောဂါကာကွယ်တားဆီးရေးနှင့် ကူညီစောင့်ရှောက်ရေးအဖွဲ့မှ Coordinator။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)